



பொருளாதாரம் தொடர்பான இஸ்லாமியக் கண்ணோட்டம்



இஸ்லாம் மனித வாழ்வின் சகல துறைக்குமான சீரிய வழிகாட்டலைக் கொண்ட மார்க்கம் என்ற வகையில் அது பொருளாதாரம் பற்றிய உன்னத வழிகாட்டலைத் தந்துள்ளது.

பொருளாதாரம் என்ற சொல் மனித முயற்சியின்றிப் பெறமுடியாத மனிதத் தேவைகளை அடைந்து கொள்வதற்கான செல்வத்தைக் குறிக்கவே பயன்படுத்தப் படுகின்றது. இவ்வகையில் மனிதனின் அடிப்படைத் தேவைகளாகிய உணவு, உடை, உறையுள் என்பவற்றையும் சமூக வளர்ச்சியுடன் தோற்றம் பெற்ற கல்வி, பாதுகாப்பு, தொலைத்தொடர்பு, பொழுதுபோக்கு போன்ற வேறு தேவைகளையும் அடைந்து கொள்வது எந்த ஒரு பொருளாதாரத்தினதும் முக்கிய நோக்கமாகும். இவற்றைப் பெற்றுக்கொள்வதற்காக மேற்கொள்ளும் முயற்சி பொருளாதார முயற்சி என்றும் அம் முயற்சி பற்றி ஆராயும் அறிவியல் பொருளியல் என்றும் அழைக்கப்படுகின்றது.

பொருளாதாரம் பற்றிய மனிதர்களது நோக்கும் அதைப்பெற்றுக் கொள்வதற்காக அவர்கள் மேற்கொள்ளும் முயற்சிகளும் ஆளுக்காள் வேறுபடுகின்றன. இதன் காரணமாக மனிதர்களின் பொருளாதார நிலையும் வேறுபடுகின்றது. சிலர் பொருளாதாரத்தில் உயர்வாகவும் சிலர் தாழ்வாகவும் இன்னும் சிலர் மத்திய நிலையிலும் இருப்பர். இயல்பாக உருவாகும் இவ்வேற்றத் தாழ்வுகளுக்கு மத்தியில் எல்லா மனிதர்களினதும் பொருளாதாரத் தேவைகளை நிறைவு செய்யும் வகையில் முன்வைக்கப் படும் திட்டமே சிறந்த பொருளாதாரத் திட்டமாகும்.

இன்றைய நவீன உலகில் மனிதர்களது பொருளாதாரப் பிரச்சினைகளுக்குத் தீர்வு காண்பதற்காக இரு பிரதான பொருளாதார சிந்தனைகள் முன்வைக்கப்பட்டுள்ளன. ஒன்று, தனி நபர்களின் பொருளாதார நலனிற்கு அதிக முக்கியத்துவம் வழங்கும் முதலாளித்துவப் பொருளாதார சிந்தனை. மற்றையது, தனிநபர்களின் பொருளாதார நலனை நிராகரித்து சொத்துக்கள் அனைத்தையும் பொது உடமையாக்கும் சமவுடமைப் பொருளாதாரச் சிந்தனை. இவ்விரண்டும் மனிதர்கள் தோற்றுவித்த ஒன்றுக்கொன்று முரணான சிந்தனைகளாகும். இவை இரண்டும் நடுநிலையற்றவை. இவற்றின் மூலம் உலகப் பொருளாதாரம் தீர்க்க முடியாத பல சவால்களை எதிர்கொண்டது. ஆனால் இஸ்லாம் நடு நிலையான பொருளாதாரக் கோட்பாடொன்றை முன்வைத்துள்ளது. அது தனி நபர்களினதும் சமூகத்தினதும் பொருளாதாரப் பிரச்சினைகளுக்கு நிரந்தரமான தீர்வைத் தரக் கூடியதாகவும் உள்ளது.

இஸ்லாமியப் பொருளாதாரத்தின் அடிப்படைகள் இரு வகையானவை.

1. கோட்பாடு ரீதியானவை (நம்பிக்கை சார்ந்தவை)
2. நடைமுறை சார்ந்தவை

கோட்பாடு ரீதியானவை

★ வளங்கள் அனைத்தும் அல்லாஹ்வுக்கே உரியன. அவற்றை அவன் மனிதர்களுக்காகப் படைத்துள்ளான்.

‘மேலும் வானங்களிலும் பூமியிலும் உள்ளவை அனைத்தும் அல்லாஹ்வுக்குரியவை’ (53:31)

‘அவன்தான் பூமியில் உள்ள அனைத்தையும் உங்களுக்காகப் படைத்தான்’

★ செல்வம் தொடர்பில் மனிதன் மறுமையில் விசாரிக்கப்படுவான்.

‘(உங்களுக்கு இறைவன் அளித்த) அருளைப் பற்றியும் பின்னர் அந்நாளில் நிச்சயமா நீங்கள் கேட்கப்படுவீர்கள்’ (102:08)

★ தனிநபர்களின் சொத்தில் சமூகத்துக்கும் பங்குண்டு.

‘அவர்களது சொத்தில் கேட்டு வருவோர்க்கும் இல்லாதோர்க்கும் குறித்த அளவு பங்குண்டு’ (70:24-25)

★ செல்வத்தைத் திரட்டுவதற்காக மனிதர்கள் மேற்கொள்ளும் முயற்சி பலனளிப்பதும் பலனளிக்காதிருப்பதும் அல்லாஹ்வின் நாட்டத்தைப் பொறுத்ததே.

‘நிச்சயமாக உங்களது இறைவன் தான் விரும்பியவர்களுக்கு விரிவாகக் கொடுக்கின்றான் (தான் விரும்பியவர்களுக்கு சுருக்கிக் குறைத்தும்) அளவாகவும் கொடுக்கின்றான்’ (17:30)

★ செல்வம் மனிதனைச் சோதிப்பதற்காகத் தரப்பட்டதாகும்.

‘நிச்சயமாக உங்களது செல்வங்களும் பிள்ளைகளும் ஒரு சோதனையாகவே உள்ளன’ (64:15)

மேற்கூறப்பட்ட நம்பிக்கை சார்ந்த கோட்பாடுகளே இஸ்லாமியப் பொருளாதாரத்தின் உயிரோட்டமாகும். இவற்றின் மூலமே முதலாளித்துவ சமவுடமைப் பொருளாதார முறைமைகளினால் மனிதனுக்குக் கிடைக்கத் தவறிய நிம்மதி, மனநிறைவு, உளச் சாந்தி போன்றன இஸ்லாமியப் பொருளாதார முறைமையின் மூலம் கிடைக்கின்றன.

நடைமுறை சார்ந்த அடிப்படைகள்

★ அல்லாஹ்வுக்கு நன்றி செலுத்துதல்

‘இது நான் அவனுக்கு நன்றி செலுத்துகின்றேனா இல்லையா என்று என்னைச் சோதிப்பதற்காக என் இறைவன் எனக்குப் புரிந்த பேரருளாகும்’ (27:40)

★ ஸக்காத் ஸதகா ஏனைய தர்மங்கள் மூலம் சமூகத்துக்குரிய பங்கைச் செலுத்துதல்

'தானமெல்லாம் வறியவர்களுக்கும் ஏழைகளுக்கும் தானத்தை வசூலிப்பவர்களுக்கும் புதிதாக இஸ்லாத்தைத் தழுவிவர்களுக்கும் அடிமைகளை விடுதலை செய்வதற்கும் கடனில் மூழ்கியவர்களுக்கும் அல்லாஹ்வுடைய பாதையில் போர் செய்வதற்கும் வழிப்போக்கர்களுக்கும் (உரித்தானதாக) அல்லாஹ் ஏற்படுத்தியதாகும்' (9:60)

★ செலவு செய்வதிலும் சேமிப்பதிலும் நடுநிலைத்தன்மை பேணுதல்

'(உலோபியைப் போன்று உம்முடைய பொருள்களில் எதையும் செலவு செய்யாது) உம் கையை உம் கழுத்தில் மாட்டிக் கொள்ளாதீர்கள்! அன்றி (உம்மிடம் இருப்பதையெல்லாம் கொடுத்து) உம் கையை முற்றிலும் விரித்தும் விடாதீர்கள்' (17:29)

★ எந்த ஒரு பொருளாதார நடவடிக்கையிலும் வட்டி இடம் பெறாமல் கவனமாயிருத்தல்.

'வட்டி வாங்கித் தின்பவர்கள் ஷைத்தான் பிடித்துப் பித்தம் கொண்டவர்கள் எழும்புவது போலன்றி எழும்ப மாட்டார்கள்' (2:275)

★ லஞ்சம், ஏமாற்று, சூது, சுரண்டல் போன்ற ஒழுக்க விழுமியங்களுக்கு முரணான செயற்பாடுகளை முழுமையாகத் தவிர்த்தல்

'உங்களுக்கிடையில் ஒருவர் மற்றவரின் பொருள்களைத் தவறான முறையில் உண்ணாதீர்கள்.(உங்கள் வாதம் பொய்யானதென) நீங்கள் அறிந்திருந்தும் (இதர) மனிதர்களின் பொருள்களில் எதனையும் பாவமான வழியில் (அநியாயமாக லஞ்சம் கொடுத்து) அபகரித்துக் கொள்ள அதிகாரிகளிடம் செல்லாதீர்கள்' (2:188)

★ கால சூழ்நிலைகளினால் ஏற்படும் பொருளாதார ரீதியான தேவைகள், மாற்றங்கள், சிக்கல்களின் போது இஸ்லாமிய அறிஞர்கள் இஜ்திஹாத் செய்து தீர்வு காணல்.

இவ்வடிப்படை காரணமாகத்தான் இஸ்லாமிய பொருளாதார முறைமைகள் எல்லாக் கால இட சூழ்நிலைகளுக்கும் ஏற்றதாய் அமைகின்றது.

★ ஒப்பந்த ரீதியான பொருளாதாரச் செயற்பாடுகள் சாட்சிப்படுத்தப்படலும் எழுதப்படலும்.

'நம்பிக்கையாளர்களே! நீங்கள் ஒரு குறித்த தவணையின் மீது கடன் கொடுத்துக் கொண்டால் அதை எழுதிக் கொள்ளுங்கள்' (2:282)

இஸ்லாமியப் பொருளாதாரத்தின் இவ்விரு அடிப்படைகளுக்கும் ஆதாரமாக அல்குர்ஆன் வசனங்களை மாத்திரமே தந்துள்ளோம். இவற்றைப் பலப்படுத்தும் பல ஹதீஸ்களும் உள்ளன. அவை இந்த அல்குர்ஆன் வசனங்களுக்கு நடைமுறை சார்ந்த விளக்கங்களாகவும் உள்ளன. முஹம்மத் (ஸல்) அவர்களே முஸ்லிம் சமூகத்தில் இவ்வடிப்படைகளை முதன் முதலாக நடைமுறைப்படுத்திக் காட்டினார்கள். அதன் சிறந்த பெறுபேற்றை அவர்களது முன்மாதிரியைப் பின்பற்றிய பின் வந்த கலீபாக்கள் காலத்தில் முஸ்லிம் சமூகம் கண்டு கொண்டது.

இஸ்லாமிய பொருளாதார முறைமையின் சிறப்பம்சங்கள்

◆ தெய்வீகத் தன்மை

இஸ்லாமியப் பொருளாதாரக் கோட்பாடு அல்லாஹ்வின் வழிகாட்டலை அடிப்படையாகக் கொண்டது. இதனால் மனிதர்கள் உருவாக்கும் கோட்பாடுகள் திட்டங்களில் உள்ள குறைபாடுகளை அதில் காண முடியாது.

◆ சமூகத்தினுள் ஏற்படும் பொருளாதார ஏற்றத் தாழ்வுகளை சீர் செய்தல்

இஸ்லாத்தின் சிறப்பான பங்கீட்டு முறையே இதற்குக் காரணம் 'செல்வம் உங்களிலுள்ள பணக்காரர்களிடையில் மாத்திரம் சுற்றிக் கொண்டிருக்காமல் (மற்றவர்களுக்கும் கிடைக்கும் பொருட்டு இவ்வாறு பொருளைப் பங்கிடும்படி கட்டளையிடுகின்றான்' (59:7)

◆ சமூக நலனுக்கும் தனி மனித நலனுக்கும் இடையே இணக்கம் காணல்

இதனால் முதலாளித்துவ, சம உடைமைப் பொருளாதார முறைமைகளில் இருந்து வேறுபடுகின்றது.

◆ ஆத்மீகத் தேவை லௌகீகத் தேவை ஆகிய இரண்டையும் சமகாலத்தில் கவனத்திற் கொள்ளல்.

நடைமுறையில் உள்ள பொருளாதாரக் கோட்பாடுகள் இலாபத்தைத் தவிர வேறெந்தப் பெறுமானங்களுக்கும் முக்கியத்துவம் கொடுப்பதில்லை. இஸ்லாமிய பொருளாதாரத்தில் இலாபத்தைப் போலவே விழுமியம், பண்பாடு, கலாசாரம், நாகரிகம் ஆகிய அனைத்தும் முக்கியத்துவம் பெறுகின்றன.

◆ எவருக்கும் அநீதி நிகழாமை.

இஸ்லாமியப் பொருளாதாரச் செயற்பாடுகளில் இது முக்கியமானதோர் குறிக்கோளாகும்.

'அநீதி இழைக்கவும் மாட்டீர்கள். அநீதி இழைக்கப்படவும் மாட்டீர்கள்' (2:279)

◆ நெகிழ்வுத் தன்மை

பொருளாதாரச் செயற்பாடுகள் முஆமலாத் சார்ந்தவை என்பதனால் இஸ்லாம் தடுத்துள்ள சிலதைத் தவிர ஏனைய அனைத்தும் அனுமதிக்கப்பட்டவைகளாகும். இங்கு, பொருளாதாரப் பிரயோகச் செயற்பாட்டுக்கு உட்படும்போது புதுமைகள் பல தோற்றம் பெற வாய்ப்புண்டு. அந்நிலையில், அவற்றை இஜ்திஹாதுக்கு உட்படுத்தி, ஷரீஆவின் நிழலில் காலத்துக்குப் பொருத்தமான தீர்வுகளைக் கண்டுகொள்ள முடியும்.

இஸ்லாமிய பொருளாதார கோட்பாடுகள் வஹியின் அடிப்படையில் அமையப் பெற்றவையாகும். உலகவாழ் அனைத்து மக்களுக்கும் பொருத்தமானதாகவும் அது

அமைந்திருக்கின்றது. நிச்சயமாக இதனை வாழ்வில் எடுத்து நடக்கும்போது அதில் அல்லாஹ்வின் அருளை, பரக்கத் எனும் விருத்தியை கண்டுகொள்ள முடியும்.

முரண்பட்ட சிந்தனைகள் ஒன்றையொன்று எதிர்ப்பது நியதியாகும். எனவேதான் முதலாளித்துவ சிந்தனையும் சமவுடமைச் சிந்தனையும் ஒன்றையொன்று எதிர்த்துக்கொண்டன. இஸ்லாமியப் பொருளாதார சிந்தனை அவை இரண்டிற்கும் முரணாக இருப்பதனால் அவை இதனை எதிர்க்கின்றன. முஸ்லிம்களாகிய நாம் இஸ்லாமியப் பொருளாதார கோட்பாடுகளை எமது தனிப்பட்ட சமூக வாழ்வில் நடைமுறைப்படுத்தி அதன் சிறப்பை உலகறியச் செய்வது எமது கடமையாகும். அவ்வாறு செய்வதன் மூலம் நாம் ஈருலகிலும் வெற்றி பெறுவோம்.

பயிற்சி

பின்வரும் வினாக்களுக்கு விடை எழுதுக.

1. இஸ்லாமியப் பொருளாதாரத்தின் அடிப்படைகளை எவ்வாறு வகைப்படுத்தலாம்?
2. இஸ்லாமியப் பொருளாதாரத்தின் இரு வகையான அடிப்படைகளும் எவை?
3. இஸ்லாமியப் பொருளாதாரத்தின் சிறப்புக்களைக் கூறுக.

செயற்பாடு

உலக மக்கள் எதிர் நோக்கும் இன்றைய பொருளாதாரப் பிரச்சினைகளுக்கு இஸ்லாமியக் கோட்பாடுகள் மூலமே தீர்வு காண முடியும் என்ற தலைப்பில் கட்டுரை ஒன்று எழுதுக.